



L-Inkjesta dwar il-waqgħa tal-koppla tal-Knisja ta' San Pawl fir-Rabat, Malta, fl-1924

Dr Albert Ganado 


Nhar it-18 ta' Settembru 1923, il-Gzejjer Maltin intlaqtu minn xokk ta' terremot li ghamel hsara lill-Knisja ta' San Pawl fir-Rabat billi kkawża diversi konsenturi fiż-żewġ koppli, fit-tambur tal-koppla u fil-lunetti (pendenti) ta' taht il-koppla.

L-arkitetti li ġew konsultati biex jirrimedjaw il-hsara qablu fuq il-htieġa li jiċċirkondaw il-bażi tal-koppla ta' barra bi ċrieki tal-hadid halli b'hekk ikun jista' jibda r-restawr. Dawn kellhom jiġu ordnati minn barra minn Malta billi ma setgħux jinstabu fi gżiritna u b'hekk ix-xogħol ma setax jibda qabel Ġunju 1924. Dawn iċ-ċrieki tal-hadid tpoġġew, bdew ukoll it-tiswijiet tal-konsenturi u x-xogħol issokta isir b'mod regolari sas-Sibt flgħaxija tad-29 ta' Novembru 1924. Xi sighat wara, għal habta ta' nofsillejl, il-koppla ġġarrfet.

Għalkemm ma wegġa' hadd, din id-disgrazzja sfortunat qajmet thassib u biża' kbir. Mal-ewwel opportunità, meta l-Assemblea Legiſlattiva ltaqgħet nhar it-Tnejn, l-ewwel ta' Diċembru, Dr Giuseppe de Giorgio, li kien jirrapreżenta d-distrett tar-Rabat, qajjem din il-materja fil-Kamra. Huwa talab is-sospensjoni tar-regolamenti biex iressaq mozzjoni ta'



Il-tliet disinji li saru għat-tieni koppla, pubblikati għall-ewwel darba. Hajr għall-pjanti: Kenneth Chetcuti



“Imma hu farfar il-lifgħa ġon-nar u ma ġralu xejn”

(Atti 28, 5)



Parti
miċ-ċrieki
tal-ħadid li
ċċirkondaw
il-bażi tal-
ewwel koppla
minbarra.
Mużew
Wignacourt



importanza pubblika billi l-waqghatal-koppla ta' din il-knisja ghamlet hsara kbira mhux biss lill-knisja iżda wkoll lill-pittura prezzjuża ta' Stefano Erardi. Barra minn hekk, huwa fahhar lill-Kappillan, Dun Nerik Bonnici, għall-hidma tiegħu u semma b'tifhir il-kuraġġ ta' Dun Robert Calleja li ssogra ħajtu biex isalva l-pissidi kkonsagrat fid-dlam tal-lejl mingħajr id-dawl ta' ebda xemgħa. Talab lill-Gvern biex lill-poplu tar-Rabat jagħtih kull assistenza teknika u finanzjarja meħtieġa. L-għemil erojku ta' Fr Calleja ġie wkoll imfahhar minn diversi senaturi fil-laqgħa tas-Senat li saret fit-3 ta' Diċembru 1924.

Membri oħra, fosthom Lord Strickland u Edwin A. Vassallo ingħaqdu fid-diskussjoni u saħhew l-appell ta' Dr De Giorgio għal għajjnuna finanzjarja. Il-Ministru tal-Ġustizzja l-Prof. Carlo Mallia informa lill-Kamra li l-Gvern kien diġà ddeċieda li jgħin bil-finanzi lill-poplu tar-Rabat. Huwa fahhar l-att erojku ta' Fr Calleja, u bħalu għamel ukoll Antonio Dalli. Huwa qara wkoll ir-rapport tal-Pulizija magħmul minn A. H. Borg Cardona, is-supretendent tad-Distrett C, li stqarr li s-saqaf tal-knisja kien ċeda minn erba' naħat bit-toqol tal-materjal li waqa' mill-koppli, u li anke l-paviment ta' taħt il-koppla kien ċeda wkoll.

Fis-seduta tal-4 ta' Diċembru, Dr Ugo Mifsud, Kap tal-Ministeru u Ministru tat-Teżor, ressaq talba li l-Gvern jiġi awtorizzat li jagħmel għotja proviżorja ta' elf lira bħala għajjnuna lill-parroċċa tar-Rabat sakemm tkun tista' tiġi stabbilita d-dimensjoni shiha tal-hsara. Din il-mozzjoni twaqqfet fuq punt ta' proċedura mqajjem minn Lord Strickland iżda għaddiet fis-seduta ta' wara, fit-9 ta' Diċembru.



L-ewwel, it-tieni u t-tielet koppla.




Sadattant, il-Kummissjoni tal-Inkjesta mhabbra fid-dibattitu tal-4 ta' Diċembru twaqqfet fil-5 ta' Diċembru biex tinvestiga u tirrelata fuq il-waqgħa tal-koppla. Il-kummissjoni kienet komposta minn tlett arkitetti; dawn kienu Frederick C. Bonavia, Oliviero Borg Olivier, u Francesco Maria Caruana taht iċ-chairmanship tal-Maġistrat Dr Roberto Federico Ganado. Il-Kummissjoni ressqet ir-rapport tagħha fl-24 ta' Marzu 1925. Dan gie mqiegħed fuq il-mejda tal-Assemblea Legislattiva fis-17 ta' Lulju 1925.

Qed nghaddi lill-Arkivju tal-Kollegġjata ta' San Pawl, Rabat din ir-relazzjoni minn kopja ttajpjata miżmuma fl-arkivju tal-papa tiegħi, l-Imhalef Roberto Federico Ganado li miet ir-Rabat fit-23 ta' Frar 1948.

Nota: Din il-kopja tista' tigi konsultata fil-librerija tal-Mużew Wignacourt

Biblijografija:

1. *Debates tal-Assemblea Legislattiva, Vol. 9, pp. 1711, 1765, 1833; Vol. 10 pp. 2854, 3092, 3262, 3516; Vol. 10 pp. 11 p. 3641*
2. *Arkivju Privat Dr Albert Ganado*



Dun Robert Calleja



L-Imhalef Dr Roberto Federico Ganado (1875 - 1948)

